

## تجارت

### (Trade)

#### 11.1 ملکی تجارت (Domestic Trade)

جب اشیا و خدمات کا لین دین ملک کی جغرافیائی حدود کے اندر مختلف شہروں، قصبوں یا علاقوں کے مابین کیا جائے تو اسے ملکی تجارت یا داخلی تجارت کہتے ہیں۔ ملکی تجارت میں اشیا و خدمات کے خریدار اور فروخت کرنے والے ایک ہی ملک میں بسنے والے باشندے خواہ ملکی ہوں یا غیر ملکی، شامل ہوتے ہیں جو ایک علاقے سے دوسرے علاقے میں اشیا و خدمات کا تبادلہ قدرتی وسائل کی عدم تقسیم پذیری اور مصارفِ پیدائش کو مد نظر رکھتے ہوئے کرتے ہیں۔

#### 11.2 بیرونی تجارت (Foreign Trade)

بیرونی یا بین الاقوامی تجارت کے تحت اشیا و خدمات کا تبادلہ ایک ملک سے دوسرے ممالک تک پھیل جاتا ہے۔ گویا جب اشیا و خدمات کا لین دین یا تبادلہ دو یا دو سے زائد ممالک کے مابین ہو تو اسے بین الاقوامی تجارت یا تجارتِ خارجہ کہتے ہیں۔ اس قسم کی تجارت میں خریدار اور فروخت کرنے والے کا تعلق مختلف ممالک سے ہوتا ہے۔

#### 11.3 ملکی اور غیر ملکی تجارت میں فرق

#### (Difference between Domestic and Foreign Trade)

جیسا کہ پہلے بیان کیا جا چکا ہے کہ ملکی تجارت ہو یا بین الاقوامی تجارت دونوں کی بنیاد ذرائع کی جغرافیائی یا علاقائی تقسیم کار اور تخصیص کار بالفاظِ مصارفِ پیدائش پر منحصر ہوتی ہے، لیکن دونوں قسم کی تجارت کا بنیادی مقصد ضروریاتِ زندگی کی دستیابی اور منافع کمانا ہوتا ہے تاہم بعض وجوہات کی بنا پر ان میں فرق پایا جاتا ہے۔ یہ وجوہات درج ذیل ہیں۔

#### (1) عاملینِ پیدائش کی نقل پذیری (Mobility of Factors of Production)

پیداواری عواملِ محنت اور سرمایہ کی اندرون ملک نقل پذیری آسان اور بندشوں سے آزاد ہوتی ہے۔ ملک کی جغرافیائی حدود کے اندر کوئی بھی مزدور بہتر معاوضہ کے حصول کے لئے ایک شہر سے دوسرے شہر منتقل ہو سکتا ہے۔ اسی طرح سرمائے کی منتقلی بھی سرمائے کی استعداد کار کو مد نظر رکھتے ہوئے ایک علاقے سے دوسرے علاقے میں بغیر کسی بندش کے ہو سکتی ہے۔ گویا اندرون ملک محنت اور سرمائے کی منتقلی پر کوئی پابندی یا بندش عائد نہیں ہوتی۔ دونوں جہاں چاہیں آزادی سے منتقل ہو سکتے ہیں۔ اس کے برعکس، محنت اور سرمائے کی دوسرے ممالک میں منتقلی کئی بندشوں مثلاً زبان، رسم و رواج، مذہب اور نقل مکانی میں پاسپورٹ، ویزا وغیرہ کی ضرورت کے تحت مشکل ہوتی ہے اور اسے کئی قانونی رکاوٹوں کا سامنا کرنا پڑتا ہے۔

## (2) کرنسی کا فرق (Difference in Currency)

ملکی تجارت میں اشیا و خدمات کے لین دین کے سلسلے میں ایک ہی نوعیت کی کرنسی استعمال کی جاتی ہے۔ اس لئے اشیا و خدمات کی خرید و فروخت ملک میں جاری کردہ کرنسی نوٹوں کی صورت میں ہی کی جاتی ہے لیکن مختلف ممالک میں مختلف کرنسی رائج ہوتی ہے۔ اس لئے بین الاقوامی تجارت میں ملکی درآمد کنندگان (Importers) کو غیر ملکی اشیا کی خریداری پر اپنی کرنسی کو برآمدی ممالک کی (Exporting Countries) کی کرنسیوں میں تبدیل کروانا پڑتا ہے۔ مثال کے طور پر امریکہ سے اشیا منگوانے کیلئے پاکستان کو اپنی کرنسی امریکی ڈالر یا برطانیہ سے اشیا منگوانے کے لیے پونڈ سٹرلنگ میں تبدیل کروانا پڑتی ہے۔

## (3) تجارتی پابندیاں (Trade Restrictions)

ملک کی جغرافیائی حدود کے اندر اشیا و خدمات کی نقل و حمل پر کوئی خاص پابندی نہیں لگائی جاتی۔ تاہم آزادی کے ساتھ اشیا کو ایک جگہ سے دوسری جگہ منتقل کر سکتے ہیں۔ جبکہ غیر ملکی اشیا و خدمات کی نقل و حمل پر کئی درآمدی و برآمدی پابندیاں عائد ہوتی ہیں۔ تجارتی لائسنس (Trade Licence) اور ٹیکسوں (Taxes) کی ادائیگی لازمی ہوتی ہے۔ گویا ایسی تمام پابندیوں کی نوعیت مختلف ممالک میں مختلف ہوتی ہے۔

## (4) نقل و حمل کے اخراجات (Transportation Expenditures)

اشیا و خدمات کی ایک علاقے سے دوسرے علاقے یا ایک ملک سے دوسرے ملک منتقلی کی صورت میں نقل و حمل کے مصارف یا اخراجات (Expenditures) برداشت کرنا پڑتے ہیں۔ اندرون ملک تجارتی اشیا کی نقل و حمل پر زیادہ اخراجات اٹھانے نہیں پڑتے لیکن بیرونی ممالک سے اشیا کی درآمد (Imports) اور بیرونی ممالک کو اشیا برآمد کرنے پر بہت زیادہ اخراجات برداشت کرنے پڑتے ہیں۔ جس کی وجہ سے ملکی اور غیر ملکی اشیا کی نسبتی قیمتوں میں بھی عدم توازن کی فضا رواج پاتی ہے۔

## 11.4 بین الاقوامی تجارت کے فوائد اور نقصانات

### (Advantages and Disadvantages of Foreign Trade)

بیرونی یا بین الاقوامی تجارت آج کے دور کی سب سے بڑی ضرورت ہے کیونکہ دنیا کا کوئی بھی ملک ایسا نہیں جو ضروریات زندگی کی تمام اشیا و خدمات میں مکمل خود کفالت حاصل ہو۔ بین الاقوامی تجارت کی ضرورت کیوں محسوس کی جاتی ہے اس کا اندازہ بین الاقوامی تجارت کے درج ذیل فائدوں سے بخوبی کیا جاسکتا ہے۔

## بیرونی تجارت کے فائدے (Advantages of Foreign Trade)

بیرونی تجارت کے درج ذیل فائدے ہیں:-

### (1) ضروری اشیاء کا حصول (Availability of Essential Goods)

چونکہ کوئی بھی ملک قدرتی وسائل کی غیر مساوی تقسیم کے باعث تمام ضروری اشیاء خود تیار نہیں کر سکتا۔ اس لئے ضرورت مند ملک دیگر ممالک (جہاں پر اشیاء نسبتاً سستی دستیاب ہوں) سے منگوا لیتا ہے۔ مثال کے طور پر پاکستان اپنے صنعتی شعبے کو فروغ دینے کیلئے کئی قسم کی مشینری، آلات اور خام مال دیگر ممالک سے درآمد کرتا ہے۔ اسی طرح دنیا کے کئی ممالک زرعی اجناس پاکستان سے منگواتے ہیں کیونکہ پاکستان کئی زرعی اشیاء کی پیدائش میں خود کفیل ہے۔

### (2) پیداوار میں تخصیص کار (Specialization in Production)

پیداوار میں تخصیص کار کے اصول کے تحت مختلف ممالک صرف وہی اشیاء اپنے ملکوں میں پیدا کرتے ہیں جن میں وہ مہارت رکھتے ہوں اور مصارف پیدائش میں کمی کرنا جانتے ہوں اور جن اشیاء کو وہ خود بنانے کے قابل نہیں ہوتے یا ان اشیاء کو تیار کرنے پر بے شمار اخراجات کرنے پڑتے ہیں۔ ایسی اشیاء دوسرے ممالک سے منگوا لیتے ہیں۔ اس طرح اشیاء کے بین الاقوامی تبادلہ سے نہ صرف وسائل کا بھرپور استعمال کیا جاتا ہے بلکہ اشیاء کی پیدائش پر اٹھنے والے اخراجات میں بھی کمی آ جاتی ہے۔

### (3) سستی اشیاء کا حصول (Availability of Cheap Goods)

بیرونی تجارت کی بدولت کئی ممالک کو سستی اشیاء حاصل کرنے میں بڑی آسانی ہوتی ہے، اگرچہ یہ ملک درآمد کردہ اشیاء اپنے ملک میں تیار کر سکتے ہیں لیکن وہ اشیاء کی سستی دستیابی کو مد نظر رکھتے ہوئے اپنے وسائل کو ایسی اشیاء کی تیاری میں استعمال کرتے ہیں جن میں وہ مہارت اور تخصیص کار رکھتے ہیں۔

### (4) غیر موافق حالات میں اشیاء کی دستیابی

### (Provision of Goods in Unfavourable Circumstances)

اگر کسی ملک میں ناگہانی حالات (مثلاً خشک سالی، سیلاب، طوفان، زلزلے، وبائی بیماری وغیرہ) کے باعث غیر یقینی صورت حال پیدا ہو جائے تو ایسے میں دوسرے ممالک سے خوراک، ادویات اور دیگر ضروریات زندگی منگوائی جاسکتی ہیں اور ناگہانی آفات سے چھٹکارا حاصل کیا جاسکتا ہے۔

### (5) زائد پیداوار کی کھپت (Disposal of Surplus Output)

بیرونی تجارت کے پیش نظر کئی ممالک کی فالتو اجناس اور اشیاء سرمایہ ضائع نہیں ہوتیں بلکہ بین الاقوامی اشیاء کی منڈی میں ان اشیاء کو بیچ کر اپنی ضرورت کی اشیاء حاصل کی جاسکتی ہیں۔ چنانچہ بین الاقوامی منڈی کا وجود ہی زائد پیداوار کو ضائع ہونے سے بچاتا ہے۔

## (6) عالمی امن اور باہمی تعاون (World Peace and Mutual Cooperation)

بیرونی تجارت کے باعث دنیا میں عالمی امن کی فضا قائم ہوتی ہے۔ مختلف ممالک کے تاجروں اور آجراشیاء کے لین دین کے عمل میں ایک دوسرے کے قریب آتے ہیں۔ ان میں باہمی تعاون اور بھائی چارے کی فضا پروان چڑھتی ہے اور پوری دنیا امن کا گہوارہ بن جاتی ہے۔

## بیرونی تجارت کے نقصانات (Disadvantages of Foreign Trade)

بیرونی تجارت کے نقصانات درج ذیل ہیں:-

### (1) وسائل کا غلط استعمال (Misuse of Resources)

بیرونی تجارت کا سب سے بڑا نقصان یہ ہے کہ کئی ممالک میں ٹیکنالوجی کے فقدان اور تخصیص کار کی عدم دستیابی کے باعث وسائل کو غلط استعمال کیا جاتا ہے۔ مثال کے طور پر تیل پیدا کرنے والے تمام ممالک دیگر ترقی یافتہ ممالک کے ہاتھوں ٹیکنالوجی کی قلت کے باعث بری طرح متاثر ہو رہے ہیں اور ایسے ممالک میں وسائل موجود ہونے کے باوجود معاشی ترقی تنزل کا شکار ہے۔

### (2) غیر ملکی اشیاء پر بے جا انحصار (Over Dependence on Foreign Goods)

تخصیص کار کا عمل معیشت کے مختلف شعبوں کو ترقی دینے کی بجائے پیداوار کو سست روی کا شکار کر رہا ہے۔ کیونکہ کئی ممالک میں ماسوائے چند تحقیقی شعبوں کے دیگر تمام شعبے، غیر ملکی اشیاء کی درآمد پر انحصار کرتے ہیں۔ اس قسم کی پالیسی کئی دفعہ بہت سی مشکلات اور معاشی بحران کا باعث بنتی ہے اور دنیا میں رونما ہونے والے کسی بھی غیر موافق واقعہ سے متاثر ہونے والے بھی یہی ممالک ہوتے ہیں۔ یہی وجہ ہے کہ بہت سے ممالک نے بین الاقوامی تجارت کو پس پشت ڈال کر اپنی قومی صنعت کو فروغ دینے کیلئے کوششیں شروع کر دی ہیں۔

### (3) آزادی کو خطرہ (Danger to Freedom)

تاریخ سے ثابت ہے کہ بہت سے ملکوں میں سیاسی بحران اور آزادی جیسی نعمت سے محرومی بین الاقوامی تجارت کا دین تھی۔ جیسے برصغیر کے حکمرانوں نے ملک کو ترقی دینے کی غرض سے انگریزوں کو برصغیر میں تجارتی اور صنعتی مراکز قائم کرنے کی اجازت دیکر ملک کو آزادی سے محروم کر دیا جس کا خمیازہ اب تک ہماری نسلیں بھگت رہی ہیں۔ انگریزوں نے تجارت کی آڑ میں تقریباً سو سال تک حکمرانی کی اور برصغیر کو صرف اپنی تجارتی و صنعتی ترقی کے لئے خام مال کی منڈی سے زیادہ اہمیت نہ دی۔ جس کی وجہ سے آج بھی پاکستان و ہند باوجود آزاد ہونے کے معاشی ترقی کی راہ میں پیچھے رہ گئے۔

### (4) مضر اشیاء کی دستیابی (Availability of Harmful Goods)

بیرونی تجارت کا ایک اور اہم نقص معاشرے میں منشیات اور مضر صحت اشیاء کی دستیابی ہے جس سے کئی ممالک میں لوگوں کی صحت اور روپیہ پیسہ برباد ہو رہا ہے۔ خطرناک اسلحہ ہمارے معاشرے میں خوف و ہراس کو تقویت دے رہا ہے اور امن و ایمان کی صورت حال دن بدن گھڑتی چلی جا رہی ہے۔

## 11.5 توازن تجارت اور توازن ادائیگی

### (Balance of Trade and Balance of Payment)

#### توازن تجارت (Balance of Trade)

ایک ملک سال بھر میں جس قدر مرئی اشیا (Visible Goods) باہر بھیج کر زرمبادلہ کماتا ہے اور اس کے مقابلے میں جتنی مقدار میں مرئی اشیا (نظر آنے والی اشیا) مثلاً مشینیں، آلات، ڈبوں میں بند خوراک وغیرہ درآ کر کے زرمبادلہ خرچ کرتا ہے۔ ان دونوں کا حساب کتاب رکھنے کو تجارت کا توازن کہتے ہیں۔

”توازن تجارت سے مراد کسی ملک کی ادائیگیوں کے توازن کا وہ حصہ ہوتا ہے جن کا تعلق صرف مرئی اشیا (نظر آنے والی اشیا) کی درآ مدد سے ہے۔“

"Balance of Trade of a country is the value of its visible exports and imports" .

اگر کسی ملک کی برآمدات (Exports) زیادہ ہوں اور درآمدات (Imports) کم ہوں تو ایسی صورت حال کو تجارت کا فاضل (Surplus) توازن کہتے ہیں۔ اس کے برعکس اگر درآمدات برآمدات سے زیادہ ہوں تو تجارت کا توازن خسارے (Deficit) میں ہوتا ہے۔ اگر کسی ملک کی برآمدات اور درآمدات برابر ہوں تو توازن تجارت متوازن (Balanced) حالت میں ہوتا ہے۔

#### توازن ادائیگی (Balance of Payment)

”توازن ادائیگی کسی ملک کے تمام معاشی لین دین کا باقاعدہ ریکارڈ یا ثبوت ہوتا ہے جو سال بھر میں ایک ملک کے عوام اور بیرونی ممالک کے عوام کے مابین ہوتا ہے۔“

"Balance of payment is a comprehensive record of all economic transactions between the residents of one country and the rest of the world ."

توازن ادائیگی میں مرئی اور غیر مرئی اشیا دونوں شامل ہوتی ہیں۔ غیر مرئی اشیا سے مراد نظر نہ آنے والی اشیا ہوتی ہیں جو اخراجات کی صورت میں عمل تجارت کے دوران اشیا کی برآمدات و درآمدات پر اٹھائی جاتی ہیں مثلاً جہاز ران کمپنیوں کے کرائے، سیر و تفریح پر اٹھنے والے اخراجات وغیرہ۔ چونکہ توازن تجارت، توازن ادائیگی کا ایک حصہ ہوتا ہے۔ اس لئے ایک ملک کا دیگر ممالک کے ساتھ معاشی لین دین کا جامع اور مکمل ریکارڈ توازن ادائیگی سے پرکھا جاتا ہے۔ بالفاظ دیگر کسی ملک کی ایک سال کے دوران ہونے والی تمام مرئی و غیر مرئی درآمدات اور برآمدات کے موازنے کو توازن ادائیگی کہتے ہیں۔ پاکستان میں ماسوائے چند سالوں کے توازن ادائیگی خسارے میں چلا آ رہا

ہے جس کی اہم وجوہات درج ذیل ہیں۔

- (1) برآمدات میں کمی
- (2) درآمدی اشیاء مثلاً مشینری، خام مال وغیرہ میں اضافہ۔
- (3) بے جا صرف کی عادات۔
- (4) افراط زر اور نسبت درآمد و برآمد میں عدم استحکام۔
- (5) غیر ملکی قرضوں کا بوجھ اور زر کی قدر میں کمی۔

## 11.6 پاکستان کی نمایاں برآمدات و درآمدات

### (Major Exports and Imports of Pakistan)

پاکستان بنیادی طور پر ایک زرعی ملک ہے۔ اس لئے ہماری برآمدات کا 70 فی صد حصہ زرعی خام مال کی شکل میں برآمد کیا جاتا ہے، لیکن اب حکومت کی بہتر منصوبہ بندی کے باعث ہماری مصنوعات بھی برآمدات کا حصہ بن چکی ہیں۔

### پاکستان کی اہم برآمدات (Major Exports of Pakistan)

پاکستان کی نمایاں برآمدات درج ذیل ہیں۔

#### (1) کپاس (Cotton)

کپاس پاکستان کی معیشت میں ریڑھ کی ہڈی کی مانند ہے۔ کپاس کی برآمد سے پاکستان کو کثیر مقدار میں زیر مبادلہ حاصل ہوتا ہے۔ جبکہ پاکستان میں ہر سال موسمی خرابی اور فصلی بیماریوں کے باعث کپاس کی پیداوار بڑی طرح متاثر ہوتی ہے اور زیر مبادلہ کے حصول میں مشکلات کا سامنا کرنا پڑتا ہے۔ پاکستانی کپاس کے بڑے بڑے خریدار جاپان، چین، سنگاپور اور اٹلی ہیں۔

#### (2) چاول (Rice)

چاول پاکستان کی دوسری بڑی درآمدی جنس ہے جس سے ہر سال زیر مبادلہ کے حصول میں اضافہ ہوتا جا رہا ہے۔ پاکستان میں چاول کی کوالٹی بھی بہتر ہے اور کئی ملوں میں چاول کو جدید مشینوں پر صاف کر کے دوسرے ممالک میں مہنگے داموں فروخت کیا جا رہا ہے۔ اس وقت دوہی، سعودی عرب، کویت، ترکی، سری لنکا اور ایران چاول منگوانے والے سب سے بڑے خریدار ملک ہیں۔

#### (3) سوتی دھاگہ (Cotton Yarn)

سوتی دھاگہ بھی پاکستان کی ایک اہم درآمد ہے۔ سوتی دھاگے کی برآمد سے ہر سال پاکستان کو کئی ملین ڈالر زیر مبادلہ حاصل ہوتا ہے جو کپاس کی پیداوار میں اضافے کے ساتھ ساتھ بڑھتا جا رہا ہے۔ پاکستانی سوتی دھاگے کے اہم خریدار جاپان، چین، جرمنی اور ہانگ کانگ ہیں۔

#### (4) سوتی کپڑا (Cotton Cloth)

سوتی کپڑا پاکستان کی برآمدات کا ایک اہم حصہ ہے اور دنیا بھر میں پاکستان کے سوتی کپڑے کو پسند کیا جاتا ہے۔ چونکہ پاکستان میں بڑھتی ہوئی آبادی سوتی کپڑے کی ایک کثیر مقدار کو ملک میں ہی استعمال کرتی ہے اس لئے زرمبادلہ کے حصول میں بھی دشواری ہو رہی ہے۔ سوتی کپڑے کے بڑے بڑے خریدار برطانیہ، امریکہ، روس اور ایران ہیں۔

#### (5) قالین (Carpets)

پاکستان میں تیار کردہ قالین دوسرے ممالک میں اعلیٰ کوالٹی اور خوبصورتی کے باعث بہت پسند کئے جاتے ہیں اور برآمد کنندگان کو منہ مانگی قیمت وصول ہوتی ہے۔ اس طرح زرمبادلہ کی ایک کثیر مقدار ملک کو حاصل ہو جاتی ہے۔ پاکستان کے قالین جرمنی، فرانس، امریکہ، برطانیہ اور اٹلی کو فروخت کئے جا رہے ہیں۔

#### (6) چمڑا اور اس کی مصنوعات (Leather and its Products)

دنیا بھر میں چمڑے اور اس کی مصنوعات کی مانگ میں دن بدن اضافہ ہوتا چلا جا رہا ہے۔ پاکستان میں اعلیٰ کوالٹی کے چمڑے کی مصنوعات تیار کر کے اٹلی، جاپان، روس اور چین کو بھیجی جا رہی ہیں اور کثیر زرمبادلہ کمایا جا رہا ہے۔

#### (7) متفرق برآمدات (Miscellaneous Exports)

متذکرہ بالا برآمدی اشیاء کے علاوہ پاکستان کئی مصنوعات دوسرے ملکوں کو بھیج رہا ہے۔ جن میں آلات جراحی، ریڈی میڈ کپڑے، ہوزری، تولیے، کھیلوں کا سامان، جوتے اور پیٹرولیم سے تیار کردہ اشیاء شامل ہیں۔ پاکستان ان اشیاء کی برآمدات سے زرمبادلہ کی ایک کثیر مقدار حاصل کر رہا ہے۔

#### پاکستان کی اہم درآمدات (Major Imports of Pakistan)

پاکستان کی اہم درآمدات درج ذیل ہیں۔

#### (1) پیٹرولیم اور اس کی مصنوعات (Petroleum and its Products)

پاکستان میں پیٹرول کے ذخائر کی شدید قلت ہے جس کے باعث ہر سال پیٹرول اور اس کی مصنوعات کی درآمد پر زرمبادلہ کی ایک کثیر مقدار خرچ کرنا پڑتی ہے۔ چونکہ پیٹرول ملک کے پیداواری شعبوں کو براہ راست متاثر کرتا ہے اس لئے جب کبھی بین الاقوامی منڈی میں تیل مہنگا ہوتا ہے تو ملک میں اشیاء کی قیمتوں میں بے پناہ اضافہ ہو جاتا ہے اور زرمبادلہ کے ذخائر بھی کم ہو جاتے ہیں۔

#### (2) اشیائے خوردنی (Eatables)

پاکستان ایک زرعی ملک ہے۔ اس کے باوجود تمام اشیاء خوردنی کی پیدائش میں خود کفالت حاصل نہیں کر سکا۔ مثال کے طور پر پاکستان کو ہر سال اپنی ضرورت کی خوردنی اشیاء مثلاً چائے، ڈیری مصنوعات، خوردنی تیل، چینی، گندم وغیرہ باہر کے ملکوں سے منگوانا پڑتی ہیں۔ جن کی درآمد پر بڑی مقدار میں زرمبادلہ خرچ کرنا پڑتا ہے۔

### (3) کیمیائی اشیا (Chemical Goods)

صنعتوں کے خام مال میں کیمیائی اشیا بڑی اہمیت کی حامل ہیں اس لئے صنعتوں کو فروغ دینے کیلئے زرمبادلہ کی ایک بڑی رقم کیمیائی اشیا کی خریداری پر خرچ ہوتی ہے اور زرمبادلہ کے ذخائر پر بُرا اثر پڑتا ہے۔

### (4) مشینری اور خام مال (Machinery and Raw Material)

پاکستان کو صنعتی شعبوں کے فروغ کیلئے بیرونی ممالک سے مشینری اور خام مال درآمد کرنا پڑتا ہے جس کے بغیر ہماری صنعت ترقی نہیں کر سکتی۔ لہذا معاشی ترقی کیلئے غیر ممالک سے کثیر مقدار میں مشینری اور خام مال درآمد کرنا پڑتا ہے۔

### (5) لوہا، فولاد اور اس کی مصنوعات (Iron, Steel and its Products)

پاکستان میں لوہے اور فولاد کے ذخائر محدود ہیں۔ اگرچہ پاکستان میں کراچی میں کثیر سرمائے سے ایک سٹیل مل لگائی جا چکی ہے، لیکن یہ مل ملکی ضروریات کو پورا کرنے سے قاصر ہے۔ اس لئے بڑی مقدار میں لوہا، فولاد اور اس کی مصنوعات دوسرے ممالک سے درآمد کرنا پڑتی ہیں۔

### (6) کیمیائی کھادیں (Chemical Fertilizers)

چونکہ پاکستان ایک زری ملک ہے اس لئے زراعت کے شعبے کو ترقی دینے کیلئے کیمیائی کھادیں اہم کردار ادا کرتی ہیں۔ پاکستان میں بیشتر کھادیں ملکی ضروریات کو پورا کرنے کیلئے تیار کی جا رہی ہیں لیکن اس کے باوجود بڑھتی ہوئی ضرورت کے تحت دیگر ممالک سے مخصوص قسم کی کھادیں درآمد کرنا پڑتی ہیں۔

### (7) متفرق درآمدات (Miscellaneous Imports)

اوپر بیان کردہ درآمدی اشیا کے علاوہ ملکی ضروریات کو پورا کرنے کیلئے کئی قسم کی اشیا باہر کے ملکوں سے درآمد کرنا پڑتی ہیں۔ جن میں ریشمی دھاگہ، رنگ و روغن، بجلی کا سامان، کاغذ، شیشہ وغیرہ شامل ہیں۔ ان اشیا کی درآمد پر زرمبادلہ کی ایک بھاری مقدار خرچ ہو جاتی ہے جو ملک کی تجارت میں عدم استحکام کا باعث بنتی ہے۔



## مشقی سوالات

سوال نمبر 1۔ ہر سوال کے دیئے ہوئے چار ممکنہ جوابات میں سے درست جواب پر (✓) کا نشان لگائیں۔

- i۔ مختلف ممالک کے درمیان تجارت کے رونما ہونے کی وجہ کیا ہے؟  
 (الف) صنعتیں قائم کرنا  
 (ب) وسائل کی غیر مساوی تقسیم  
 (ج) معاشی ترقی  
 (د) پیداوار بڑھانا
- ii۔ کسی ملک کے عوام اور بیرونی ممالک کے عوام کے مابین معاشی لین دین کا باضابطہ ریکارڈ کہلاتا ہے:  
 (الف) بین الاقوامی تجارت  
 (ب) توازن ادائیگی  
 (ج) توازن تجارت  
 (د) ملکی تجارت
- iii۔ درج ذیل برآمدی اشیاء میں سے جس برآمدی شے کا حصہ زرمبادلہ میں زیادہ سے زیادہ ہے:  
 (الف) قالین  
 (ب) چمچڑا  
 (ج) کپاس  
 (د) ہوزری
- iv۔ پاکستان میں توازن تجارت اکثر رہتا ہے:  
 (الف) خسارے میں  
 (ب) توازن میں  
 (ج) تائین میں  
 (د) منافع میں
- v۔ درج ذیل میں سے جس چیز پر زیادہ زرمبادلہ خرچ ہوتا ہے:  
 (الف) کاغذ  
 (ب) رنگ و روغن  
 (ج) پیٹرول  
 (د) ریشم
- سوال نمبر 2۔ درج ذیل جملوں میں دی گئی خالی جگہ پُر کیجئے۔
- i۔ ایک ہی ملک کے اندر مختلف علاقوں کے مابین تجارت کا نام..... ہے۔
- ii۔ پاکستان کی برآمدات میں سرفہرست..... ہے۔
- iii۔ مصارفِ پیدائش..... کے اصول کے تحت کم کیے جاسکتے ہیں۔
- iv۔ توازن..... میں تمام مرئی اور غیر مرئی اشیاء شامل ہوتی ہیں۔
- v۔ بیرون ملک محنت اور سرمائے کی نقل پذیری کے لئے..... کا سامنا کرنا پڑتا ہے۔

سوال نمبر 3۔ کالم (الف) اور کالم (ب) میں دیئے گئے جملوں میں مطابقت پیدا کر کے درست جواب کالم (ج) میں لکھیں۔

| کالم الف                     | کالم ب         | کالم ج |
|------------------------------|----------------|--------|
| وسائل کا بہترین استعمال      | داخلی تجارت    |        |
| غیر مرئی اشیا                | مشین           |        |
| اشیا کی علاقائی خرید و فروخت | بسین اور ٹرک   |        |
| مرئی شے                      | تخصیص کار      |        |
| نقل و حمل کا سامان           | جو نظر نہ آئیں |        |

سوال نمبر 4۔ درج ذیل سوالات کے مختصر جواب لکھیں۔

- بیرونی تجارت کے کوئی سے تین فائدے لکھیں۔
- بیرونی تجارت کے کوئی سے تین نقصانات لکھیں۔
- پاکستان کی تین اہم درآمدات اور برآمدات کے نام لکھیں۔

سوال نمبر 5۔ درج ذیل سوالات کے تفصیل سے جوابات تحریر کریں۔

- ملکی اور بین الاقوامی تجارت کا فرق واضح کریں۔
- بین الاقوامی تجارت کے فائدے اور نقصانات تحریر کریں۔
- توازن تجارت اور توازن ادائیگی میں کیا فرق ہے؟
- پاکستان کی اہم برآمدات اور درآمدات کا ذکر تفصیل سے کیجئے۔

☆☆☆